

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ తృతీయస్కంధే తృతీయోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ తృతీయస్కంధే తృతీయోఽధ్యాయః ॥

ఉద్ధవ ఉవాచ

తతః స ఆగత్య పురం స్వపిత్రో -

శ్చిక్రీర్షయా శం బలదేవసంయుతః ।

నిపాత్య తుంగాద్రిపుయూథనాథం

హతం వ్యకర్షద్ వ్యసుమోజసోర్వాం ॥ 1 ॥

సాందీపనేః సకృత్ప్రేక్షం బ్రహ్మాధీత్య సవిస్తరం ।

తస్మై ప్రాదాద్వరం పుత్రం మృతం పంచజనోదరాత్ ॥ 2 ॥

సమాహుతా భీష్మకకన్యయా యే

శ్రియః సవర్ణేన బుభూషయైషాం ।

గాంధర్వవృత్త్యా మిషతాం స్వభాగం

జహ్రే పదం మూర్ధ్ని దధత్సుపర్ణః ॥ 3 ॥

కకుద్మతోఽవిధనసో దమిత్వా

స్వయంవరే నాగ్నజితీమువాహ ।

తద్భగ్నమానానపి గృధ్యతోఽజ్ఞాన్

జఘ్నుఃక్షతః శస్త్రభృతః స్వశస్త్రైః ॥ 4 ॥

ప్రియం ప్రభుర్గామ్య ఇవ ప్రియాయా
 విధిత్సురార్ఘ్యద్ ద్యుతరుం యదర్థే |
 వజ్రాద్రవత్తం సగణో రుషాంధః
 క్రీడామృగో నూనమయం వధూనాం || 5 ||

సుతం మృధే ఖం వపుషా గ్రసంతం
 దృష్ట్వా సునాభోన్మథితం ధరిత్ర్యా |
 ఆమంత్రితస్తత్తనయాయ శేషం
 దత్త్వా తదంతఃపురమావివేశ || 6 ||

తత్రాహృతాస్తా నరదేవకన్యాః
 కుజేన దృష్ట్వా హరిమార్తబంధుం |
 ఉత్థాయ సద్యో జగృహుః ప్రహర్ష -
 వ్రీడానురాగప్రహితావలోకైః || 7 ||

ఆసాం ముహూర్త ఏకస్మిన్నానాగారేషు యోషితాం |
 సవిధం జగృహే పాణీననురూపః స్వమాయయా || 8 ||

తాస్వపత్యాన్యజనయదాత్మతుల్యాని సర్వతః |
 ఏక్షైకస్యాం దశ దశ ప్రకృతేర్విబుభూషయా || 9 ||

కాలమాగధశాల్యాదీననీకై రుంధతః పురం |
 అజీఘనత్స్వయం దివ్యం స్వప్రసాం తేజ ఆదిశత్ || 10 ||

శంబరం ద్వివిదం బాణం మురం బల్వలమేవ చ |
 అన్యాంశ్చ దంతవక్త్రాదీనవధీత్కాంశ్చ ఘాతయత్ || 11 ||

అథ తే భ్రాతృపుత్రాణాం పక్షయోః పతితాన్మపాన్ |
 చచాల భూః కురుక్షేత్రం యేషామాపతతాం బలైః || 12 ||

స కర్ణదుఃశాసనసౌబలానాం
 కుమంత్రపాకేన హతశ్రియాయుషం ।
 సుయోధనం సానుచరం శయానం
 భగ్నోరుముర్వ్యాం న ననంద పశ్యన్ ॥ 13 ॥

కియాన్ భువోఽయం క్షపితోరుభారో
 యద్ద్రోణభీష్మార్జునభీమమూలైః ।
 అష్టాదశాక్షౌహిణికో మదంశై -
 రాస్తే బలం దుర్విషహం యదూనాం ॥ 14 ॥

మిథో యదైషాం భవితా వివాదో
 మధ్వామదాతామ్రవిలోచనానాం ।
 నైషాం వధోపాయ ఇయానతోఽన్యో
 మయ్యుద్యతేఽంతర్దధతే స్వయం స్మ ॥ 15 ॥

ఏవం సంచింత్య భగవాన్ స్వరాజ్యే స్థాప్య ధర్మజం ।
 నందయామాస సుహృదః సాధూనాం వర్త్య దర్శయన్ ॥ 16 ॥

ఉత్తరాయాం ధృతః పూరోర్వంశః సాధ్వభిమన్యునా ।
 స వై ద్రౌణ్యస్త్రసంచిన్నః పునర్భగవతా ధృతః ॥ 17 ॥

అయాజయద్ధర్మసుతమశ్వమేధైస్త్రిభిర్విభుః ।
 సోఽపి క్షామనుజై రక్షన్ రేమే కృష్ణమనువ్రతః ॥ 18 ॥

భగవానపి విశ్వాత్మా లోకవేదపథానుగః ।
 కామాన్ సిషేవే ద్వార్వత్యామసక్తః సాంఖ్యమాస్థితః ॥ 19 ॥

స్నిగ్ధస్మితావలోకేన వాచా పీయూషకల్పయా ।
 చరిత్రేణానవద్యేన శ్రీనికేతేన చాత్మనా ॥ 20 ॥

ఇమం లోకమముం చైవ రమయన్ సుతరాం యదూన్ |
రేమే క్షణదయా దత్తక్షణస్తీక్షణసౌహృదః || 21 ||

తస్యైవం రమమాణస్య సంవత్సరగణాన్ బహూన్ |
గృహమేధేషు యోగేషు విరాగః సమజాయత || 22 ||

దైవాధీనేషు కామేషు దైవాధీనః స్వయం పుమాన్ |
కో విస్తంభేత యోగేన యోగేశ్వరమనువ్రతః || 23 ||

పుర్యాం కదాచిత్కృడద్భిర్యదుభోజకుమారకైః |
కోపితా మునయః శేపుర్భగవన్మతకోవిదాః || 24 ||

తతః కతిపయైర్మాసైర్వృష్టిభోజాంధకాదయః |
యయుః ప్రభాసం సంహృష్టా రథైర్దేవవిమోహితాః || 25 ||

తత్ర స్నాత్వా పితౄన్ దేవాన్ ఋషీంశ్చైవ తదంభసా |
తర్పయిత్వాథ విప్రేభ్యో గావో బహుగుణా దదుః || 26 ||

హిరణ్యం రజతం శయ్యాం వాసాంస్యజినకంబలాన్ |
యానం రథానిభాన్ కన్యా ధరాం వృత్తికరీమపి || 27 ||

అన్నం చోరురసం తేభ్యో దత్త్వా భగవదర్పణం |
గోవిప్రార్థాసవః శూరాః ప్రణేముర్భువి మూర్ధభిః || 28 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
తృతీయస్కంధే విదురోద్ధవసంవాదే తృతీయోఽధ్యాయః ||